



РЕПУБЛИКА СЕВЕРНА МАКЕДОНИЈА
REPUBLIKA E MAQEDONISË SË VERIUT

Бр./Nr 12-33Т/7
21-09-2021
г./в.



Врз основа на член 22 и член 23 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 и 41 од Деловникот за работа на Државната комисија за спречување на корупцијата, постапувајќи по пријава на непознат подносител, Државната комисија за спречување на корупцијата на продолжението на 51-та седница одржано на ден 01.09.2021 година донесе

Одлука

Постапката по предметот 12-5072 од 2019 година, оформен по пријава бр. 12-5072/1 од 05.11.2019 година, доставена до Државната комисија за спречување на корупцијата од страна на непознат подносител, **СЕ ЗАПИРА.**

Согласно со одредбите на Законот за спречување на корупцијата и судирот на интереси, Државната комисија за спречување на корупцијата нема елементи за натамошно постапување по предметот со број 12-5072 од 2019 година.

Предметот со број 12-5072 од 2019 година да се затвори и да се архивира.

Одлуката на Државната комисија за спречување на корупцијата, со образложението - во деперсонализирана форма, да се објави на веб страницата на Државната комисија во рок од 5 (пет) дена од донесувањето.

Образложение

Предметот со број 12-5072 од 2019 година е оформен по пријава бр. 12-5072/1 од 05.11.2019 година, доставена на електронска адреса на Државната комисија за спречување на корупцијата (ДКСК) од страна на непознат подносител - анонимна пријава.

Во пријавата се изнесени наводи против раководството на Црвен крст на РСМ, на чело со Генералниот секретар -----, за незаконски дејствија и извршување на незаконски и нелегални градежни активности на градежна парцела која се наоѓала на територијата на Општина -----, а која била во сопственост на РСМ и на која се градел магацин/логистички центар на Црвениот крст на РСМ.

При разгледувањето на предметниот случај ДКСК ги зема во предвид сите наводи и заради утврдување на целосната фактичка состојба за овој пријавен случај достави барања за податоци и информации до други органи и институции. Од спроведената постапка за утврдување на фактичката состојба, ДКСК го констатира следното:

-Доставената пријава е насловена до Градоначалникот на Општина -----, г-дин -----, а во конкретниот случај станува збор за изведување на градежни активности на парцела за која имало издадено одобрение за реконструкција на дел од објект за магацински простор од втора категорија со број ----- од датум 25.01.2016 година и на која, според пријавените наводи, се вршеле дополнителни градежни работи односно дел од просторот се правел на два спрата и се преименувал во деловен простор без дозвола. Од Градоначалникот на Општина -----, се бара да преземе мерки за нелегалното градење што се случувало на м.в. -----, Општина -----, каде се градел магацин/логистички центар на Црвен крст на Република Северна Македонија. Во пријавата, исто така се наведува и дека истата, во м. октомври 2019 година, била испратена со писмо и со известување испратено на електронска адреса до предметната Општина и до службата за градежен инспекторат при Општината но, се уште немало никаква реакција или повратна информација во врска со предметниот пријавен случај, а градбата продолжувала и објектот се градел во полн ек. Исто така се наведува дека ова не било прв пат да се случува вакво нешто односно, дека и во текот на првичната реконструкција на објектот во 2016 година исто така било излезено надвор од дозволеното во одобрението за градење. Предметната катастарска парцела била сопственост на РСМ, а Црвениот крст на РСМ ја имал узурпирано, оградено со цврста ограда и го користел земјиштето како свое. Според пријавителот, сето тоа најверојатно било

овозможено од претходниот градоначалник г-дин -----, кој и го пуштил во употреба и го отворил предметниот објект, а раководството на Црвен крст на чело со г-дин -----, наводно вршело незаконски дејствија криејќи се под закрила на Црвениот крст и лажно посочувајќи дека сите овие активности биле во име на хуманоста и потребите за помош на ранливото население. Во пријавата се напоменува и дека Јавното обвинителство за организиран криминал повело обвинение против г-дин -----, поради неговото незаконско работење.

- Од извршени проверки ДКСК дојде до сознание дека на ден 31.10.2019 година во медиумите бил објавен наслов „Поднесно обвинение против ----- и 11 негови соработници“, во кој е наведено дека дејствијата опишани во обвинителниот акт, за кои се товареле обвинетите лица, биле сторени во периодот од 2011-2017 година и во кој меѓудругото е наведено и следното: „По сеопфатна истражна постапка, надлежен јавен обвинител од Основното јавно обвинителство за гонење на организиран криминал и корупција до Основниот кривичен суд - Скопје, достави обвинителен акт против 11 лица, меѓу кои е и поранешниот градоначалник на Општина -----, ----- . Како што соопшти Јавното обвинителство, со дејствијата опишани во обвинителниот акт првообвинетиот се товари дека сторил повеќе кривични дела „злоупотреба на службената положба и овластување“ и едно кривично дело „бесправно градење“. Едно лице е обвинето дека сторило кривично дело „ злоупотреба на службената положба и овластување“ на седуммина им се става на товар кривично дело „несовесно работење во служба“ и две лица со опишаните дејствија во обвинението се товарат за кривично дело „бесправно градење“...

- Од страна на Основното јавно обвинителство за гонење на организиран криминал и корупција, по барање на ДКСК, доставен е одговор со кој се известува дека во конкретниот кривичен предмет за кој од ова обвинителство бил поднесен Обвинителен акт ----- на 31.10.2019 година и по кој се постапувало во ова обвинителство, не биле опфатени дејствијата кои биле предмет на пријавата доставена до ДКСК.

- На барање на ДКСК, доставен е одговор и од страна Општина ----- со кој се известува дека во врска со предметниот случај постапил овластен градежен инспектор при Општината, кој излегол на увид на лице место на 25.12.2019 година и извршил надзор за што изготвил Записник за констатираната состојба, по што било донесено Решение за отстранување на градба од 25.12.2019 година и Заклучок за дозвола за извршување од 16.01.2020 година. Во дополнителното известување до ДКСК, Општината известува дека по жалба на странката, од Државната комисија за одлучување во втор степен во областа на инспекцискиот надзор и прекршочната постапка било донесено Решение ----- од 10.12.2020 година, а со кое Решение жалбата на Црвен Крст на РСМ се уважува и Заклучокот на овластениот градежен инспектор се поништува.

Со погоре утврдената фактичка состојба за предметниот случај, а во врска со предметните пријавени дејствија, било постапено од други органи, по што ДКСК оцени дека нема елементи за нејзино натамошно постапување по овој предмет, постапката по истиот се запира, а предметот се затвора и се архивира.

Имајќи го предвид сето погоре наведено, Државната комисија за спречување на корупцијата одлучи како во диспозитивот на оваа одлука.

**ДРЖАВНА КОМИСИЈА
ЗА СПРЕЧУВАЊЕ НА КОРУПЦИЈАТА**

Претседател,
Билјана Ивановска

Доставено до : Архива
Изработил: Ј.Ц..
Одобрил : м-р В.Г., Член на ДКСК